

பிரஸார் பாரதி
அகில இந்திய வானொலி-சென்னை-4
24 07 2025 THURSDAY 12 40 PM
ஆகாஷ்வாணி - செய்திகள்

தலைப்புச் செய்திகள்

1. எதிர்க்கட்சிகளின் அமளி காரணமாக, நாடாளுமன்ற இரு அவைகளும் பிற்பகல் 2 மணி வரை ஒத்தி வைக்கப்பட்டன.
2. இந்தியா - இஸ்ரேல் இடையேயான ராணுவ ஒத்துழைப்புகளை மேலும் வலுப்படுத்த இருநாடுகளும் முடிவு செய்துள்ளன
3. மும்பை ரயில் குண்டு வெடிப்பு வழக்கு குற்றவாளிகளை விடுவித்த மும்பை உயர்நீதிமன்ற தீர்ப்புக்கு உச்சநீதிமன்றம் தடை விதித்துள்ளது.
4. துருக்கியில் நடைபெற்ற பேச்சுவார்த்தையில் போர்க் கைதிகளை பரஸ்பரம் விடுவிக்க ரஷ்யாவும் - யுக்ரேனும் முடிவு செய்துள்ளன.
5. சீன ஒப்பன் பேட்மிண்டன் போட்டியில் இந்தியாவின் சாத்விக் சாய்ராஜ் - சிராக் ஷெட்டி இணை காலிறுதிக்கு முன்னேறியுள்ளது.

>>>><<<<

எதிர்க்கட்சிகளின் அமளி காரணமாக, நாடாளுமன்றத்தின் இரு அவைகளும் பிற்பகல் 2 மணி வரை ஒத்தி வைக்கப்பட்டன.

மக்களவை இன்று கூடியதும். பீகார் சிறப்பு வாக்காளர் பட்டியல் திருத்தப்பணி மற்றும் பஹல்காம் தீவிரவாத தாக்குதல் உள்ளிட்ட பிரச்சினைகளை எழுப்பி, எதிர்க்கட்சி உறுப்பினர்கள் அமளியில் ஈடுபட்டனர்.

இதையடுத்து அவைத்தலைவர் திரு. ஓம் பிரீலா அவை நடவடிக்கைகளை ஒத்தி வைத்தார்.

மாநிலங்களவையில் நியமன உறுப்பினராக திரு. உஜ்வல் நிகம் இன்று பதவியேற்றுக் கொண்டார்.

அவருக்கு அவையின் துணைத்தலைவர் திரு. ஹரிவன்ஸ் சிங் பதவிப்பிரமாணம் செய்து வைத்தார்.

அதனைத் தொடர்ந்து மாநிலங்களவையிலிருந்து ஓய்வுபெறும் உறுப்பினர்களுக்கு பாராட்டு தெரிவிக்கப்பட்டது.

தமிழகத்தைச் சேர்ந்த திரு. வைகோ, திரு. வில்சன், திரு. சண்முகம், திரு. அப்துல்லா, திரு. அன்புமணி ராமதாஸ், திரு. சந்திரசேகரன் உள்ளிட்டோருக்கு துணைத்தலைவர் திரு. ஹரிவன்ஸ் சிங் பாராட்டு தெரிவித்தார்.

அதன்பின், அவை நடவடிக்கைகள் தொடங்கிய போது, பீகார் வாக்காளர் பட்டியல் திருத்தம் உள்ளிட்ட பிரச்சினைகளை எழுப்பி எதிர்க்கட்சி உறுப்பினர்கள் அமளியில் ஈடுபட்டதால். மாநிலங்களவையும் பிற்பகல் 2 மணி வரை ஒத்தி வைக்கப்பட்டது.

>>>><<<<

வருமான வரி தினம் இன்று கொண்டாடப்படுகிறது.

ஆங்கிலேய ஆட்சியின் போது, 1860-ஆம் ஆண்டு இதே நாளில் இந்தியாவில் வருமான வரிச் சட்டம் அறிமுகப்படுத்தப்பட்டதை நினைவுகூரும் வகையில் இந்நாள் கொண்டாடப்படுகிறது.

இந்நாளையொட்டி, மத்திய நிதித்துறை இணையமைச்சர் திரு. பங்கஜ் சௌத்ரி வெளியிட்டுள்ள சமூகவலைதளப் பதிவில், வருமான வரி நாட்டின் பொருளாதார கட்டமைப்புக்கு முதுகெலும்பாக திகழ்வதாக கூறியுள்ளார்.

வளர்ச்சித் திட்டங்கள் மற்றும் நலத்திட்டங்களை செயல்படுத்தவும், கட்டமைப்பு வசதிகளை உருவாக்குவதற்கும் வருமான வரியின் மூலம் கிடைக்கும் வருவாய் பேருதவியாக உள்ளதாகவும் அவர் தெரிவித்துள்ளார்.

நாட்டை வளர்ச்சிப் பாதைக்கு கொண்டு செல்வதற்கு உந்துசக்தியாக திகழும் வரி செலுத்துவோர் அனைவருக்கும் இந்நாளில் தமது நன்றியை தெரிவித்துக் கொள்வதாகவும் திரு. பங்கஜ் சௌத்ரி கூறியுள்ளார்.

>>>><<<<

ராணுவ தலைமைத்தளபதி ஜென்ரல் உபேந்திர துவிவேதியை, புதுதில்லியில் இஸ்ரேல் பாதுகாப்பு அமைச்சகத்தின் தலைமை இயக்குநர் மேஜர் ஜென்ரல் Amir Baram சந்தித்துப் பேசியுள்ளார்.

இந்த பேச்சுவார்த்தை இந்தியா – இஸ்ரேல் இடையேயான ராணுவ ஒத்துழைப்பை மேலும் வலுப்படுத்தும் என்று ராணுவ தலைமையகம் வெளியிட்டுள்ள சமூகவலைதளப் பதிவில் தெரிவிக்கப்பட்டுள்ளது.

ஆசிய பிராந்தியத்தில் நிலவும் பாதுகாப்பு சூழல் குறித்து இருவரும் ஆலோசித்தாகவும் அதில் கூறப்பட்டுள்ளது.

பிராந்திய நிலைத்தன்மையை மேம்படுத்த இருநாடுகளும் உறுதியூண்டுள்ளதாகவும் ராணுவ தலைமையகம் தெரிவித்துள்ளது.

இந்நிலையில், மேஜர் ஜென்ரல் Amir Baram, பாதுகாப்புத்துறை செயலாளர் திரு. ராஜேஷ்குமார் சிங்கை சந்தித்து பேச்சுவார்த்தை நடத்தியுள்ளார்.

>>>><<<<

மும்பை ரயில் குண்டு வெடிப்பு வழக்கு குற்றவாளிகளை விடுவித்த மும்பை உயர்நீதிமன்ற தீர்ப்புக்கு உச்சநீதிமன்றம் தடை விதித்துள்ளது.

கடந்த 2006ஆம் ஆண்டு நிகழ்ந்த இந்த குண்டு வெடிப்பு வழக்கில் குற்றம் சாட்டப்பட்ட 12 பேரையும் விடுதலை செய்த மும்பை உயர்நீதிமன்ற தீர்ப்பை எதிர்த்து, மஹாராஷ்டிர மாநில அரசு தாக்கல் செய்த மேல்முறையீட்டு மனுவை விசாரித்த உச்சநீதிமன்றம் இந்த தடையுத்தரவை பிறப்பித்துள்ளது.

>>>><<<<

ரஷ்யாவில் 49 பேருடன் பயணம் செய்த விமானம், அந்நாட்டின் அமூர் பகுதியில் சென்றபோது, கட்டுப்பாட்டுப்பாட்டு மையத்துடனான தொடர்பை இழந்து மாயமாகியுள்ளது.

இந்த விமானத்தை தேடும் பணியில் அதிகாரிகள் ஈடுபட்டுள்ளதாக தகவல்கள் தெரிவிக்கின்றன.

>>>><<<<

ஆடி அமாவாசை தினத்தை முன்னிட்டு, ராமேஸ்வரம், கன்னியாகுமரி, ஸ்ரீரங்கம், பவானி கூடுதலான உள்ளிட்ட நீர்நிலைகளில் மக்கள் புனித நீராடி முன்னோர்களுக்கு தர்ப்பணம் செய்து வழிபட்டனர்.

நாகை மாவட்டம், வேதாரண்யம் அருகே காமேஸ்வரம் பகுதியில் உள்ள ஆதிசேது கடற்கரையில் மக்கள் முன்னோர்களுக்கு படையலிட்டு வழிபட்டதாக எமது செய்தியாளர் தெரிவிக்கிறார்.

(சவுண்ட் பைட் – செல்வன் ஜெபராஜ் 35 செகண்ட்ஸ்)

>>>><<<<

இளைஞர்களின் திறமையை ஊக்குவித்து, அவர்களை தொழில் முனைவோர்களாக மாற்றி, வாழ்வாதாரத்தை மேம்படுத்தும் நோக்கில், மத்திய அரசு புத்தொழில் இயக்கத்தை செயல்படுத்தி வருகிறது.

இந்த இயக்கத்தின் கீழ், தமிழகத்தின் சேலம் மாவட்டத்தைச் சேர்ந்த இளைஞர்கள் கோழிப்பண்ணையில் ஒரு மணி நேரத்தில் 10 ஆயிரம் முட்டைகளை எடை வாரியாக தரம் பிரிக்கும் புதிய தொழில்நுட்பத்தை உருவாக்கி, சாதனை படைத்துள்ளதாக தொழில் முனைவோர் மணிகண்டன் தெரிவிக்கிறார்.

(சவுண்ட் பைட் – மணிகண்டன் 41 செகண்ட்ஸ்)

>>>><<<<

ரஷ்யா – யுக்ரைன் இடையே துருக்கி தலைநகர் இஸ்தான்புல்லில் நடைபெற்ற மூன்றாவது சுற்று அமைதி பேச்சுவார்த்தையில் போர்க்கைதிகளை விடுவிக்க முடிவு செய்யப்பட்டது.

இதன்படி தற்போது பெலாரஸில் உள்ள ரஷ்ய ராணுவ வீரர்கள், ரஷ்யாவிற்கு அழைத்து வரப்பட்டு, ராணுவ மருத்துவமனையில் சிகிச்சை அளிக்கப்படும் என்று ரஷ்ய பாதுகாப்பு அமைச்சகம் தெரிவித்துள்ளது.

இதேபோன்று, ஆயிரத்திற்கும் மேற்பட்ட யுக்ரைன் ராணுவ வீரர்களும் அந்நாட்டிற்கு அனுப்பி வைக்கப்படுவார்கள் என்று தெரிவிக்கப்பட்டுள்ளது.

எனினும், போர் நிறுத்தம் தொடர்பாக இந்த பேச்சுவார்த்தையில் எந்த முடிவும் எட்டப்படவில்லை.

>>>><<<<

கடலோர கர்நாடகா மற்றும் மஹாரஷ்ட்ரா மாநிலத்தின் ஒரு சில பகுதிகளில் இன்று அதி கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

ஒடிசா, பீகார், தெலங்கானா, ஆந்திராவின் சில பகுதிகளிலும் கன முதல் மிககனமழை பெய்யும் என்று தெரிவித்துள்ள வானிலை மையம், கேரளா மற்றும் தமிழகத்தின் சில பகுதிகளிலும் இன்று கனமழைக்கான வாய்ப்புள்ளதாகவும் கூறியுள்ளது.

இதனிடையே, கேரளாவின் மேற்குத்தொடர்ச்சி மலைப்பகுதிகளில் பெய்து வரும் மழை காரணமாக முல்லைப்பெரியாறு அணையின் நீர்மட்டம் தொடர்ந்து உயர்ந்து வருவதாக எமது செய்தியாளர் தெரிவிக்கிறார்.

(வாய்ஸ் பைட் – ராஜ்குமார் 33 செகண்ட்ஸ்)

இந்நிலையில், கனமழை எச்சரிக்கை காரணமாக, நீலகிரி மாவட்டத்தில் இன்று சுற்றுலா தலங்கள் மூடப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் பைட் – சரவணன் 25 செகண்ட்ஸ்)

>>>><<<<

சீன ஓப்பன் பேட்மிண்டன் போட்டியில் இந்தியாவின் சாத்விக் சாய்ராஜ் - சிராக் ஷெட்டி இணை காலிறுதிக்கு முன்னேறியுள்ளது.

Changzhou-வில் நடைபெற்று வரும் இப்போட்டியின் ஆடவர் இரட்டையர் பிரிவில் இந்த இணை 21-19, 21-19 என்ற செட்கணக்கில் இந்தோனேஷியாவின் **Leo Rolly Cardando – Bagas Maulana** இணையை வென்றது.

>>>><<<<

ஜெர்மனியில் நடைபெற்று வரும் பல்கலைக் கழகங்களுக்கு இடையேயான உலக விளையாட்டுப் போட்டிகளின், நீளம் தாண்டுதல் பிரிவில் இந்தியாவின் டேவிட் பட்டுராஜ் சாலமன் இறுதிச்சுற்றுக்கு தகுதி பெற்றுள்ளார்.

இப்போட்டியின் மகளிர் 800 மீட்டர் ஓட்டப் பிரிவில் **Chanda** இறுதிச்சுற்றுக்கு முன்னேறியுள்ளார்.

>>>><<<<

மெக்ஸிகோவில் நடைபெற்று வரும் சர்வதேச மகளிர் டென்னிஸ் போட்டியில், இந்தியாவின் **Diva Bhatia** – அர்ஜென்டினாவின் **Gala** இணை காலிறுதிக்கு முன்னேறியுள்ளது.